

**പതിനാലാം കേരള നിയമസഭ  
പതിനഞ്ചാം സമ്മേളനം**

**നക്ഷത്ര ചിഹ്നമിട്ട ചോദ്യം നം.\*450**

**26.06.2019 ൽ മറുപടിയ്ക്ക്**

**നാളികേര കൃഷിയുടെ നഷ്ടപ്രതാപം വീണ്ടെടുക്കാൻ നടപടി**

**ചോദ്യം**

**ഉത്തരം**

**ശ്രീ. വി.ആർ. സുനിൽ കുമാർ  
ശ്രീ. ചിറ്റയം ഗോപകുമാർ  
ശ്രീ. മുല്ലക്കര രത്നാകരൻ  
ശ്രീമതി. ഗീതാ ഗോപി**

**ശ്രീ. വി.എസ്. സുനിൽകുമാർ  
(കൃഷി വകുപ്പ് മന്ത്രി)**

എ) സംസ്ഥാനത്തിന്റെ മുഖമുദ്രയായ നാളികേരത്തിന്റെയും നാളികേര കൃഷിയുടെയും നഷ്ടപ്രതാപം വീണ്ടെടുക്കുന്നതിനായി തെങ്ങിന്റെ ഉല്പാദനക്ഷമത വർദ്ധിപ്പിക്കുന്നതിന് പ്രത്യേക പദ്ധതി ആസൂത്രണം ചെയ്യുമോ; വ്യക്തമാക്കുമോ;

എ) "കേരകേരളം സമൃദ്ധകേരളം" എന്ന പദ്ധതിയിലൂടെ കേരളത്തിലെ നാളികേര കൃഷിയുടെ നഷ്ടപ്രതാപം വീണ്ടെടുക്കാനുള്ള സമഗ്ര പദ്ധതി തയ്യാറാക്കി നടപ്പിലാക്കി വരുന്നു. സംസ്ഥാനത്ത് കേര കൃഷിയുടെ വിസതൃതി, നാളികേരത്തിന്റെ ഉല്പാദനം, ഉല്പാദനക്ഷമത എന്നിവ വർദ്ധിപ്പിക്കുക, സംയോജിത വിള പരിപാലന മുറകൾ സ്വീകരിച്ച് നാളികേര കൃഷിയുടെ സംരക്ഷണവും അഭിവൃദ്ധിയും ഉറപ്പ് വരുത്തുക എന്നിവ ലക്ഷ്യമിട്ട് 2018 മുതൽ 2028 വരെ നീളുന്ന 10 വർഷത്തെ വികസന കാഴ്ചപ്പാടോടു കൂടി കൃഷി മന്ത്രി ചെയർമാനായി നാളികേര വികസന കാൺസിൽ രൂപീകരിച്ചിട്ടുണ്ട്. തെങ്ങുകൃഷിയുടെ വിസ്തൃതി നിലവിലെ 7.81 ലക്ഷം ഹെക്ടറിൽ നിന്ന് 9.25 ലക്ഷം ഹെക്ടറായി വർദ്ധിപ്പിക്കുന്നതിനു 1.44 ലക്ഷം ഹെക്ടറിൽ അധികമായി തെങ്ങ് കൃഷി വ്യാപിപ്പിക്കുന്നതിനും നിലവിലുള്ള തെങ്ങിൻ തോട്ടങ്ങളിൽ പ്രായാധിക്യം വന്നതും രോഗം ബാധിച്ചതും ഉല്പാദനക്ഷമത നശിച്ചതുമായ തെങ്ങുകൾ വെട്ടിമാറ്റി 3 ലക്ഷം ഹെക്ടറിൽ അത്യുല്പാദന ശേഷിയുള്ള തെങ്ങിൻ തൈകൾ വച്ചുപിടിപ്പിക്കുന്നതിനും ലക്ഷ്യമിട്ടിട്ടുണ്ട്. ഇതിനാവശ്യമായ ഗുണമേന്മയുള്ള തെങ്ങിൻ തൈകൾ കൃഷി വകുപ്പിന്റെ കീഴിലുള്ള ഫാമുകൾ, കേന്ദ്ര തോട്ടവിള ഗവേഷണ കേന്ദ്രം, കാർഷിക സർവ്വകലാശാല, നാളികേര വികസന ബോർഡ് എന്നിവ മുഖേന ഉല്പാദിപ്പിച്ച് വിതരണം ചെയ്യുന്നതാണ്.

ഈ പദ്ധതിയിലൂടെ സംസ്ഥാനത്തുടനീളം ഓരോ വാർഡിലും 75 തെങ്ങിൻ തൈകൾ വീതം നട്ടുപിടിപ്പിക്കാൻ ലക്ഷ്യമിട്ടിട്ടുണ്ട്. 2019-20 സാമ്പത്തിക വർഷം ആദ്യഘട്ടത്തിൽ കേരഗ്രാമങ്ങളായി

തെരഞ്ഞെടുത്ത 300 പഞ്ചായത്തുകളിലെയും, കേരഗ്രാമം പദ്ധതി നടപ്പിലാക്കിയിട്ടില്ലാത്ത തെരഞ്ഞെടുക്കപ്പെട്ട 200 പഞ്ചായത്തുകളിലെയും എല്ലാ വാർഡിലും 75 തെങ്ങിൻ തൈകൾ വീതം 50 ശതമാനം സബ്സിഡിയോടു കൂടി വിതരണം ചെയ്യുന്നതിനുള്ള നടപടികൾ കൈക്കൊണ്ടുവരുന്നു. പശ്ചിമതീര നെടിയൻ ഇനം, കുറിയ ഇനം, സങ്കരയിനം തെങ്ങിൻ തൈകൾ 60:20:20 അനുപാതത്തിൽ കർഷകർക്ക് വിതരണം ചെയ്യുന്നതിനുള്ള നടപടികളാണ് സ്വീകരിച്ചു വരുന്നത്. ഇതിനായി വിവിധ ഏജൻസികൾ മുഖേന 5.82 ലക്ഷം തെങ്ങിൻ തൈകൾ ലഭ്യമാക്കിയിട്ടുണ്ട്. പശ്ചിമതീര നെടിയൻ ഇനം, കുറിയ ഇനം എന്നിവയ്ക്ക് തൈ ഒന്നിന് 100 രൂപയും സങ്കരയിനം തൈകൾക്ക് 250 രൂപയുമാണ് വില നിശ്ചയിച്ചിട്ടുള്ളത്.

തേങ്ങയുടെ ഉല്പാദനവും ഉല്പാദനക്ഷമതയും വർദ്ധിപ്പിക്കുന്നതിനായി രോഗം ബാധിച്ചതും പ്രായം ചെന്നതുമായ തെങ്ങുകൾ വെട്ടിമാറ്റി പുതിയ തൈകൾ നട്ടുക, സംയോജിത കീടരോഗ നിയന്ത്രണം, സംയോജിത വളപ്രയോഗം, ഇടവിളകൃഷി പ്രോത്സാഹിപ്പിക്കൽ, ജലസേചന സൗകര്യങ്ങൾ, മൂല്യവർദ്ധിത ഉൽപ്പന്നങ്ങളുടെ പ്രോത്സാഹനം, ഗുണമേന്മയുള്ള തൈകൾ ലഭ്യമാക്കുക, എന്നിവ ലക്ഷ്യമിട്ടുകൊണ്ട് 250 ഹെക്ടർ തുടർച്ചയായി തെങ്ങു കൃഷിയുള്ള പ്രദേശത്ത് കേരഗ്രാമം എന്ന പദ്ധതി നടപ്പിലാക്കി വരുന്നു.

ഉൽപാദന ക്ഷമതയില്ലാത്തതും പ്രായം ചെന്നതും രോഗം ബാധിച്ചതുമായ തെങ്ങുകൾ വെട്ടിമാറ്റി കരികിനും കൊപ്രയ്ക്കും അനുയോജ്യമായ കുറിയ ഇനവും പൊക്കം കുറഞ്ഞ ഇനം തൈകളും ശാസ്ത്രീയമായി കൃഷി ചെയ്യുന്നതിനും പ്രോത്സാഹനം നൽകുന്നതാണ്. ഉയർന്ന ഉൽപാദനക്ഷമതയുള്ള / കുറിയ ഇനങ്ങളുടെ മാതൃകാ ഫാമുകൾ 0.20 ഹെക്ടർ എങ്കിലും വിസ്തൃതിയുള്ളത് സ്ഥാപിക്കുന്നതിനും പദ്ധതിയിൽ ലക്ഷ്യമിടുന്നുണ്ട്.

നാളികേര വികസനത്തിന് പദ്ധതിയധിഷ്ഠിത സഹായത്തിനായി 100.00 ലക്ഷം രൂപ നടപ്പുവർഷം ബജറ്റിൽ വകയിരുത്തിയിട്ടുണ്ട്. ഇതിലൂടെ പരിസ്ഥിതി സൗഹൃദ നൂതന ആശയങ്ങൾ വികസിപ്പിക്കുന്നതിനും നാളികേര ഉൽപ്പാദനം വർദ്ധിപ്പിക്കുന്നതിനും ഉദ്ദേശിക്കുന്നു. നാളികേരത്തിന്റെയും വെളിച്ചെണ്ണ ഉൽപ്പാദനങ്ങളുടെയും ഗുണങ്ങൾ പ്രചരിപ്പിക്കുന്നതിനും അവയുടെ ഉപയോഗം വർദ്ധിപ്പിക്കുന്നതിനും ബ്ലോക്കതല ക്യാമ്പയിനും നടത്തുന്നതാണ്.

കേന്ദ്ര തോട്ടവിള ഗവേഷണ കേന്ദ്രത്തിന് പ്രോജക്ട് അധിഷ്ഠിത സഹായമായി 50.00 ലക്ഷം രൂപ വകയിരുത്തിയിട്ടുണ്ട്.

നാളികേര വികസനത്തിനായി സംയോജിത കീടരോഗ നിയന്ത്രണ പരിപാടികൾ പ്രോജക്ട് രീതിയിൽ ഏറ്റെടുത്ത് പ്രധാനപ്പെട്ട കീടങ്ങളെയും രോഗങ്ങളെയും നിയന്ത്രിക്കുന്നതിന് ക്യാമ്പയിൻ അടിസ്ഥാനത്തിൽ പരിപാടികൾ നടപ്പിലാക്കുന്നുണ്ട്. ഇതിനായി 250 ലക്ഷം രൂപ ബജറ്റ് വിഹിതമായി വകയിരുത്തിയിട്ടുണ്ട്.

ബി) നാളികേരത്തിന്റെ മൂല്യവർദ്ധന, ബി) വൈവിധ്യവൽക്കരണ സംരംഭങ്ങൾ എന്നിവ പ്രോത്സാഹിപ്പിക്കുന്നതിന് സ്വീകരിക്കുന്ന നടപടികൾ അറിയിക്കുമോ?

നാളികേരത്തിന്റെ മൂല്യവർദ്ധിത ഉല്പന്നങ്ങൾ നിർമ്മിക്കുന്നതിനും കേരോല്പന്ന സംസ്കരണത്തിനും വിപണന സാധ്യതകൾ വർദ്ധിപ്പിക്കുന്നതിനുമായി കോക്കനട്ട് അഗ്രോ പാർക്കുകൾ സ്ഥാപിക്കുന്നതിന് നടപടികൾ സ്വീകരിച്ചുവരുന്നു. ഇതിന്റെ ആദ്യഘട്ടമെന്ന നിലയ്ക്ക് കോഴിക്കോട് ജില്ലയിലെ കൂത്താലി ഫാമിലും മലപ്പുറം ജില്ലയിലെ മുണ്ടേരി സീഡ് ഗാർഡൻ കോംപ്ലക്സിലും ഓരോ കോക്കനട്ട് അഗ്രോപാർക്ക് ആരംഭിക്കുന്നതിന് കേരളാ അഗ്രോ ഇൻഡസ്ട്രീസ് കോർപ്പറേഷൻ മുഖാന്തിരം നടപടി ആരംഭിച്ചിട്ടുണ്ട്. വ്യക്തികൾക്കും, സ്ഥാപനങ്ങൾക്കും ഇവിടെ ലഭ്യമാകുന്ന സൗകര്യങ്ങൾ ഉപയോഗപ്പെടുത്തി നാളികേര മൂല്യവർദ്ധിത ഉല്പന്നങ്ങൾ നിർമ്മിക്കുന്നതിനും, സംസ്കരണ യൂണിറ്റുകൾ സ്ഥാപിക്കുന്നതിനുമുള്ള സംരംഭങ്ങൾ ആരംഭിക്കാവുന്നതാണ്.

കേന്ദ്ര ഗവൺമെന്റ് സ്ഥാപനമായ നാളികേര വികസന ബോർഡ് (CDB)ടെക്നോളജി മിഷൻ ഓൺ കോക്കനട്ട് (TMOC) എന്ന പദ്ധതിയിൽ ഉൾപ്പെടുത്തി പായ്ക്ക് ചെയ്ത് ബ്രാൻഡ് നാമത്തോടുകൂടിയ വൈവിധ്യങ്ങളായ നാളികേര ഉല്പന്നങ്ങൾ നിർമ്മിക്കുവാനുള്ള സംരംഭങ്ങൾക്ക് പ്രോജക്ട് തുകയുടെ 25% (പരമാവധി 50 ലക്ഷം രൂപ) back ended credit capital ആയി ധനസഹായം നൽകുന്നുണ്ട്. SFAC (സ്മാൾ ഫാർമേഴ്സ് അഗ്രി ബിസിനസ്സ് കൺസോർഷ്യം) എന്ന പൊതുമേഖലാ സ്ഥാപനം മുഖേന നാളികേര അധിഷ്ഠിത മൂല്യവർദ്ധന സംരംഭങ്ങളെ പ്രോത്സാഹിപ്പിക്കുന്നതിനുള്ള പദ്ധതികൾക്ക് പ്രോത്സാഹനം നൽകുന്നുണ്ട്. കാർഷികോല്പന്നങ്ങളുടെ മൂല്യവർദ്ധനവ് ലക്ഷ്യമിട്ടുകൊണ്ടുള്ള 25 ലക്ഷം രൂപയ്ക്ക് താഴെ ചെലവ് വരുന്ന പദ്ധതികൾക്ക് ആകെ മൂലധന ചെലവിന്റെ 50 % (പരമാവധി 10 ലക്ഷം രൂപ) back ended subsidy നൽകുന്നുണ്ട്. 25 ലക്ഷം മുതൽ 10 കോടി രൂപ

വരെ ചെലവ് വരുന്ന സംരംഭങ്ങൾക്ക് കെട്ടിടത്തിനും, യന്ത്രസാമഗ്രികൾക്കും, സാങ്കേതിക വിദ്യയ്ക്കും ചെലവാകുന്ന തുകയുടെ 50% (പരമാവധി 50 ലക്ഷം രൂപ) back ended subsidy നൽകുന്നുണ്ട്. 2019-20 വർഷം 12 കോടി രൂപയാണ് SFAC ഇതിനായി വകയിരുത്തിയിട്ടുള്ളത്.

പൊതുമേഖലാ സ്ഥാപനമായ കേരഫൈവ്, കേരവെളിച്ചെണ്ണയ്ക്ക് പുറമേ ഉപോല്പന്നങ്ങളായ കേര ഡെസിക്കേറ്റഡ് കോക്കനട്ട്, കേര ചമ്മന്തിപ്പൊടി, കേരമിൽക്ക്, പാഡർ, കേരജം, കേശാമൂത്ത്, ഹെർബൽ ഓയിൽ മുതലായവ നിർമ്മിച്ച് വിപണിയിലിറക്കിയിട്ടുണ്ട്. കേര വെളിച്ചെണ്ണയും, ഉപോല്പന്നങ്ങളും കേരള മാർക്കറ്റിലും, മറ്റിതര സംസ്ഥാനങ്ങളിലും കൂടാതെ വിദേശത്തും വിതരണം നടത്തിവരുന്നു.

മറ്റൊരു പൊതുമേഖലാ സ്ഥാപനമായ നാളികേര വികസന കോർപ്പറേഷൻ വെർജിൻ കോക്കനട്ട് ഓയിൽ, നീര എന്നിവ ഉല്പാദിപ്പിച്ച് വിതരണം ചെയ്യുന്നതിന് പുറമെ കോക്കനട്ട് പ്രൊഡ്യൂസേഴ്സ് കമ്പനികൾ ഉല്പാദിപ്പിക്കുന്ന നീര, നീര ഷുഗർ, നീര ഹണി, നീര ലെഡു, നീരവിനീഗർ, നീര വെളിച്ചെണ്ണ, ചമ്മന്തിപ്പൊടി തുടങ്ങിയ ഉല്പന്നങ്ങൾ കോർപ്പറേഷന്റെ നേതൃത്വത്തിൽ വിപണനം നടത്തുന്നു.

സംസ്ഥാനത്ത് കാർഷികോല്പന്നങ്ങളുടെ മൂല്യവർദ്ധനവിനും കർഷക സംരംഭങ്ങളെ പ്രോത്സാഹിപ്പിക്കുന്നതിനുമായി സംസ്ഥാന കൃഷിവകുപ്പ് 2016 മുതൽ "വൈഗ" എന്ന അന്തർദേശീയ ശില്പശാല സംഘടിപ്പിച്ചുവരുന്നുണ്ട്.

*Maya P*

**സെക്ഷൻ ഓഫീസർ**